

दिनांक : 22.10.2025

समय : 07.10 pm

सबसे पहले इस बुलेटिन के मुख्य समाचार :-

- राष्ट्रपति द्रौपदी मुर्मू केरल के चार दिवसीय दौरे पर ; आज सबरीमाला मंदिर में की पूजा-अर्चना।
- मुख्यमंत्री ने इंदौर में **गोवर्धन पूजा** कार्यक्रम में की सहभागिता ; कहा नगर निगम में अब पिंजरा पोल नहीं, केवल **गौशालाओं** का होगा संचालन।
- एनएचआई देशभर के राष्ट्रीय राजमार्गों के बेहतर रखरखाव के लिए **नेटवर्क सर्वेक्षण वाहन** करेगा तैनात ।
- आईसीसी महिला विश्व कप में आज इंग्लैंड ने 244 रन बनाए; ऑस्ट्रेलिया को जीत के लिए मिला **245 रनों** का लक्ष्य।

अब समाचार विस्तार से:-

### राष्ट्रपति सबरीमाला दर्शन

राष्ट्रपति द्रौपदी मुर्मू ने आज केरल के सबरीमाला मंदिर में पूजा-अर्चना की। केरल के चार दिन के दौरे पर राष्ट्रपति तिरुवनंतपुरम से पथनमथिट्टा पहुंचीं। वे सड़क मार्ग से पहाड़ी मंदिर के आधार स्थल पंपा के लिए रवाना हुईं। इससे पहले सुबह केरल के देवस्व ओम मंत्री वी एन वासवन और अन्य वरिष्ठ अधिकारियों ने राष्ट्रपति का स्वागत किया।

### गोवर्धन-पूजा

आज पूरे प्रदेश में गोवर्धन पूजा और अन्नकूट महोत्सव हर्षोल्लास के साथ मनाया जा रहा है। मुख्यमंत्री डॉ. मोहन यादव ने आज इंदौर जिले के खजूरिया हातोद स्थित रेशम केंद्र गौशाला में आयोजित गोवर्धन पूजा कार्यक्रम में सहभागिता की। मुख्यमंत्री ने भगवान श्री गिरिराज जी महाराज की पूजा-अर्चना की। इस अवसर पर उन्होंने कहा कि मध्यप्रदेश के किसी भी नगर निगम में अब पिंजरा पोल नहीं चलाया जाएगा, बल्कि पूरे प्रदेश में केवल गौशालाओं का संचालन होगा।

खंडवा ज़िले में मंत्री डॉ. विजय शाह ने इस मोके पर किसानों से पशुपालन कर जैविक खेती अपनाने की अपील की। गुना में गोवर्धन पूजा के अवसर पर विभिन्न

गौसेवकों को सम्मानित भी किया गया। पन्ना ज़िले में पुलिस द्वारा पशुओं की सड़क दुर्घटनाओं को रोकने के लिए नवाचार करते हुए अज्ञात एवं आवारा गौवंस के सींगों पर रेडियम स्टिकर लगाए गए। अशोकनगर में मंदिरों सहित घरों में गाय के गोबर से गोवर्धन बनाकर उसकी पूजा अर्चना की जा रही है। छिंदवाड़ा एवं पांडुर्णा जिले के सभी विकासखंडों में आज विकासखंड स्तरीय गोवर्धन पूजन कार्यक्रम का आयोजन किया गया। इस दौरान आमंत्रित जनप्रतिनिधियों द्वारा गोवर्धन की पूजा की गई। वही शिवपुरी, सतना, आगरमालवा और नीमच सहित अन्य जिले से भी अन्नकूट बनाने और खिलाने के समाचार मिले हैं।

## **नवीकरणीय ऊर्जा**

देश की नवीकरणीय ऊर्जा क्षमता में उल्लेखनीय वृद्धि हुई है। यह वर्ष 2014 के 35 गीगावाट की तुलना में पांच गुणा से अधिक बढ़कर 197 गीगावाट हो गई है। बड़े पनबिजली संयंत्र से उत्पादित बिजली इसके अतिरिक्त है। नवीन और नवीकरणीय ऊर्जा मंत्रालय ने बताया कि सरकार ने वर्ष 2030 तक 500 गीगावाट गैर-जीवाश्म ऊर्जा का महत्वाकांक्षी लक्ष्य रखा है। मंत्रालय ने कहा कि भारत की नवीकरणीय ऊर्जा वृद्धि दर विश्व की सबसे तेज दरों में है। वर्तमान वर्ष में केन्द्रीय नवीकरणीय ऊर्जा कार्यान्वयन एजेंसियों ने पांच दशमलव छह गीगावाट जबकि राज्य एजेंसियों ने तीन दशमलव पांच गीगावाट बिजली खरीद के लिए निविदा आमंत्रित की हैं।

## **कृषि - एआई प्लेबुक**

प्रधान वैज्ञानिक सलाहकार प्रो. अजय कुमार सूद ने देश भर में ज़िम्मेदार एआई अपनाने में तेज़ी लाने के लिए 'कृषि और लघु एवं मध्यम उद्यमों के लिए एआई प्लेबुक' और 'एआई सैंडबॉक्स श्वेत पत्र' लॉन्च किया है। ये प्लेबुक भारत के महत्वपूर्ण क्षेत्रों में कृत्रिम बुद्धिमत्ता समाधानों को लागू करने के लिए व्यावहारिक रोडमैप प्रदान करती हैं। यह व्यापक क्षेत्रीय परामर्श, पायलट परियोजनाओं और सरकार, उद्योग, स्टार्ट-अप, शैक्षणिक संस्थानों और किसान संगठनों से प्राप्त सुझावों पर आधारित हैं। प्रत्येक प्रकाशन में एक सहयोगात्मक मॉडल शामिल है। यह सरकार, उद्योग, स्टार्ट-अप और अंतिम छोर के हितधारकों की भूमिकाओं को परिभाषित करता है।

नीरज चोपड़ा

भाला फेंक खिलाड़ी नीरज चोपड़ा को भारतीय प्रादेशिक सेना में लेफ्टिनेंट कर्नल की मानद उपाधि प्रदान की गई। आज नई दिल्ली में रक्षा मंत्री राजनाथ सिंह और सेना प्रमुख जनरल उपेंद्र द्विवेदी की उपस्थिति में यह समारोह आयोजित किया गया। श्री चोपड़ा की वर्दी पर उनके नए पद का प्रतीक चिन्ह लगाकर उन्हें आधिकारिक रूप से पदोन्नत किया गया। नीरज चोपड़ा दो बार के ओलंपिक पदक विजेता हैं।

## एनएचएआई

भारतीय राष्ट्रीय राजमार्ग प्राधिकरण देशभर में राष्ट्रीय राजमार्गों के बेहतर रखरखाव और यात्रियों को सुरक्षित व सुगम यात्रा अनुभव देने के लिए अब **नेटवर्क सर्वेक्षण वाहन** तैनात करेगा। इन अत्याधुनिक वाहनों की मदद से सड़कों की सतह की स्थिति, दरारें, गड्ढे और पैच जैसी खामियों का **स्वचालित रूप से 3D लेज़र तकनीक और 360-डिग्री कैमरों** से सर्वेक्षण किया जाएगा। एकत्र किए गए आंकड़े एनएचएआई के **एआई आधारित 'डेटा लेक' पोर्टल** पर अपलोड किए जाएंगे, जहां विशेषज्ञ इनका विश्लेषण कर सुधारात्मक कार्रवाई की दिशा में काम करेंगे।

## जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर जीएसटी सुधार पिछले महीने की 22 तारीख से लागू किए गए हैं। प्रधानमंत्री ने इसे बचत उत्सव का नाम दिया है, और इससे पूरे देश के उपभोक्ताओं को लाभ मिल रहा है। बुरहानपुर सांसद ज्ञानेश्वर पाटिल ने जीएसटी पर दी गई छूट को लेकर अपने विचार साझा किये हैं...

## छठ पूजा

लोकआस्था का महापर्व छठ पूजा 25 से 28 अक्टूबर तक देशभर में मनाया जाएगा। भोपाल में पर्व की तैयारियों का जायजा लेने के लिए खेल एवं युवा कल्याण मंत्री और नरेला विधायक विश्वास सारंग ने आज शहर के विभिन्न छठ पूजा घाटों का निरीक्षण किया। उन्होंने अन्नानगर, छोला सहित कई घाटों पर पहुंचकर सफाई, बिजली, पानी और सुरक्षा की व्यवस्थाओं की समीक्षा की तथा अधिकारियों को सभी आवश्यक इंतज़ाम समय पर पूर्ण करने के निर्देश दिए।

## आईसीसी महिला विश्व कप

आईसीसी महिला विश्व कप 2025 में आज इंदौर में मुकाबला ऑस्ट्रेलिया और इंग्लैंड के बीच खेला जा रहा है। टॉस जीतकर ऑस्ट्रेलिया ने पहले गेंदबाजी का फैसला किया। इंग्लैंड ने निर्धारित 50 ओवर में नौ विकेट के नुकसान पर 244 रन बनाए। अब ऑस्ट्रेलिया को जीत के लिए 245 रनों का लक्ष्य मिला है।

## एशियाई युवा खेल

बहरीन में एशियाई युवा खेलों में लड़कों की कबड्डी स्पर्धा में भारत ने आज बहरीन को 84-40 से हराया। इसी स्पर्धा में कल भारत का सामना थाइलैंड से होगा। वहीं, महिला वर्ग में कल पदक के लिए भारत का सामना ईरान से होगा।

## अब कुछ समाचार संक्षेप में :-

- अनूपपुर जिले के अमरकंटक में आज **बुंदेलखंड की लोक-परंपरा और आस्था का दिव्य उत्सव** देखने को मिला। मां नर्मदा की उद्गम स्थली पर आयोजित इस अनोखे आयोजन में **सागर जिले के कनैयखेड़ा ग्राम** से आए लगभग 45 श्रद्धालुओं ने पारंपरिक **‘गौ-पूजन एवं मौन व्रत यात्रा’** का आयोजन किया।
  - सीहोर जिले के इछावर तहसील में आज पशुओं के स्वास्थ्य और सुरक्षा के लिए बारह खंभा मेला आयोजित हुआ। यह मेला पशुओं के कल्याण के लिए पूजा की अपनी अनूठी परंपरा के लिए पूरे देश में अपनी एक विशिष्ट पहचान रखता है।
  - शिवपुरी जिले में भारतीय सुरक्षा दस्ता परिषद, नई दिल्ली तथा भारत सरकार के पसारा एक्ट 2005 के संयुक्त तत्वाधान में सुरक्षा जवान एवं सुपरवाइजर भर्ती कैंप 27 से 31 अक्टूबर तक आयोजित किया जाएगा।
  - भावांतर भुगतान योजना के तहत बैतूल जिला कलेक्टर ने बैठक में मंडियों में सोयाबीन की खरीदी सुव्यवस्थित ढंग से कराये जाने के निर्देश उपार्जन संबंधी अधिकारियों को दिये।
-